



## हरियाणा विधान सभा

दिसम्बर सत्र 2025

तारांकित प्रश्न  
19 दिसम्बर 2025

-----  
कुल प्रश्न 20  
-----

### खराब फसलों के मुआवजे का ब्यौरा

**\*21 चौ. आफ़ताब अहमद (नूंह):**

क्या राज्य एवं आपदा प्रबंधन मंत्री कृपया बताएं कि:-

(क) राज्य में उन किसानों की जिले-वार संख्या कितनी है जिनकी फसलें वर्ष 2025 में अधिक बरसात होने के कारण खराब हो गई हैं तथा उक्त फसलों के नुकसान का आंकलन करने के लिए कितने अवसरों पर गिरदावरी करवाई गई है; तथा

(ख) राज्य में सरकार द्वारा नवंबर, 2025 तक उपरोक्त किसानों को उनकी फसल नुकसान के लिए जिले-वार कितना मुआवजा जारी किया गया है तथा बकाया राशि का ब्यौरा क्या है जोकि शेष पात्र किसानों के लिए जारी की जाएगी?

-----

### शिवधाम योजना के अंतर्गत लंबित कार्यों की स्थिति

**\*22 श्रीमती मन्जु चौधरी ( नांगल चौधरी):**

क्या विकास एवं पंचायत मंत्री कृपया बताएं कि:-

(क) नांगल चौधरी विधानसभा निर्वाचनक्षेत्र के अंतर्गत आने वाले सभी गांवों का ब्यौरा क्या है जिनमें शिवधाम योजना से संबंधित कार्य जैसे चारदीवारी का निर्माण, पक्के पहुच

मार्गों का निर्माण, टीन शेडों को लगाना तथा पानी की टंकिया लगाना शामिल है, अभी भी लंबित पड़े हैं; तथा

(ख) इन लंबित कार्यों के कब तक पूरे किए जाने की संभावना है तथा इन लंबित कार्यों का गांव-वार ब्यौरा क्या है?

----

### **कोसली को खण्ड का दर्जा प्रदान करना**

**\*23 श्री अनिल यादव ( कोसली):**

क्या विकास एवं पंचायत मंत्री कृपया बताएं कि:-

(क) क्या यह तथ्य है कि कोसली वर्तमान में उप-मंडल के रूप में कार्य कर रहा है, परंतु उसे अब तक खण्ड का दर्जा प्रदान नहीं किया गया है; तथा

(ख) क्या कोसली उप-मंडल को पूर्ण खण्ड का दर्जा प्रदान करने का कोई प्रस्ताव सरकार के विचाराधीन है; यदि हां, तो उपरोक्त प्रस्ताव को कब तक कार्यान्वित किए जाने की संभावना है?

----

### **बीमा कंपनियों के खिलाफ की गई कार्रवाई**

**\*24 श्री अदित्य देवीलाल ( डबवाली):**

क्या कृषि एवं किसान कल्याण मंत्री कृपया बताएं कि:-

(क) राज्य में गत तीन वित्तीय वर्षों अर्थात् 2022-23, 2023-24 तथा 2024-25 के दौरान किसानों को हुए फसल नुकसान के लिए प्रधानमंत्री फसल बीमा योजना के अंतर्गत बीमा कंपनियों के पास कुल कितनी मुआवज़े की राशि अभी भी बकाया है तथा इसका वर्ष-वार तथा ज़िला-वार ब्यौरा क्या है;

(ख) ऊपर भाग (क) में वर्णित बकाया मुआवज़े का समय पर भुगतान सुनिश्चित करने के लिए सरकार द्वारा क्या पग उठाए गए हैं; तथा

(ग) क्या सरकार द्वारा भुगतान न करने या भुगतान में देरी करने वाली दोषी बीमा कंपनियों के खिलाफ कोई कार्रवाई की गई है; यदि हाँ, तो उसका ब्यौरा क्या है?

----

### **अनधिकृत कॉलोनियों को नियमित करना**

**\*25 सरदार मनदीप चड्ढा (पेहोवा):**

क्या शहरी स्थानीय निकाय मंत्री कृपया बताएं कि:-

(क) क्या इस्माईलाबाद नगर पालिका समिति के अधिकार क्षेत्र में पड़ने वाली अनधिकृत कॉलोनियों को नियमित करने का कोई प्रस्ताव सरकार के विचाराधीन है; यदि हां, तो उसका ब्यौरा क्या है;

(ख) क्या इन कॉलोनियों में गलियों के निर्माण तथा अन्य मूलभूत नागरिक अवसंरचना के लिए सरकार द्वारा कोई योजना तैयार की गई है; यदि हां, तो उसका ब्यौरा क्या है; तथा

(ग) इन कॉलोनियों में नियमितीकरण प्रक्रिया तथा सम्बंधित विकास कार्यों के कब तक पूरा किए जाने की संभावना है ?

----

### राशन कार्डों की श्रेणियों का ब्यौरा

**\*26 श्री भारत भूषण बत्तरा ( रोहतक):**

क्या खाद्य नागरिक आपूर्ति एवं उपभोक्ता मामलों राज्य मन्त्री कृपया बताएं कि:-

(क) राज्य में लाभार्थियों को मुफ्त राशन उपलब्ध कराने के लिए सरकार द्वारा जारी राशन कार्डों की श्रेणियों की संख्या कितनी है तथा सरकार द्वारा बी.पी.एल राशन कार्ड श्रेणी के अंतर्गत मुफ्त में दिए जा रहे अनाजों का ब्यौरा क्या है तथा अक्टूबर, 2025 तक राज्य में बी.पी.एल. श्रेणी के अंतर्गत आने वाली जिले-वार जनसंख्या कितनी है;

(ख) राज्य में अक्टूबर, 2023, अक्टूबर, 2024 तथा अक्टूबर, 2025 के अनुसार बी.पी.एल तथा ए.ए.वाई राशन कार्डों की जिलेवार संख्या कितनी है;

(ग) राज्य में अक्टूबर, 2023 से अक्टूबर, 2024 तक सरकार द्वारा जारी किए गए बी.पी.एल तथा ए.ए.वाई. राशन कार्डों की जिलेवार संख्या कितनी है;

(घ) राज्य में अक्टूबर, 2023 से नवम्बर, 2025 तक सरकार द्वारा निरस्त किए गए बी.पी.एल तथा ए.ए.वाई राशन कार्डों की जिलेवार संख्या कितनी है; तथा

(ङ) बी.पी.एल राशन कार्डों को जारी करने तथा निरस्त करने के लिए सरकार द्वारा अपनाई गई प्रणाली तथा नियम क्या हैं तथा उसका ब्यौरा क्या है ?

----

### कन्या महाविद्यालय का निर्माण कार्य शुरू करना

**\*27 श्री राम कुमार गौतम (सफीदों):**

क्या लोक निर्माण (भवन एवं सड़कें) मंत्री कृपया बताएं कि:-

क) क्या सफीदों विधानसभा निर्वाचनक्षेत्र के गाँव जामनी में राजकीय कन्या महाविद्यालय

के निर्माण कार्य को शुरू करने का कोई प्रस्ताव सरकार के विचाराधीन है; तथा

ख) यदि हाँ, तो उपरोक्त महाविद्यालय का निर्माण कार्य लोक निर्माण (भवन एवं सड़कें) विभाग द्वारा कब तक शुरू किए जाने की संभावना है?

----

### राज्य में डॉक्टर-जनसंख्या अनुपात

**\*28 श्रीमती पूजा (मुलाना):**

क्या स्वास्थ्य मंत्री कृपया बताएं कि:

(क) विश्व स्वास्थ्य संगठन (डब्ल्यू. एच. ओ.) द्वारा निर्धारित डॉक्टर-जनसंख्या अनुपात क्या है; तथा

(ख) राज्य में अभी हाल के आंकड़ों के अनुसार वर्तमान डॉक्टर-जनसंख्या अनुपात क्या है?

----

### एक नई सड़क का निर्माण करना

**\*29 श्री विकास सहारण (कलायत):**

क्या लोक निर्माण (भवन एवं सड़कें) मंत्री कृपया बताएं कि:-

(क) क्या राष्ट्रीय राजमार्ग- 52 पर गांव खरक पांडवा से पुण्डरी ड्रेन तथा ड्रेन के साथ-साथ आगे अनाज मण्डी, कलायात तक एक नई सड़क बनाने का कोई प्रस्ताव सरकार के विचाराधीन है; यदि हां, तो उक्त परियोजना की विस्तृत परियोजना रिपोर्ट की वर्तमान स्थिति क्या है;

(ख) परियोजना की अनुमानित लागत, जमीन की उपलब्धता तथा निविदा प्रक्रिया की वर्तमान स्थिति क्या है; तथा

(ग) क्या क्षेत्र में बढ़ते यातायात दबाव, ग्रामीण कनेक्टिविटी (समयोजकता) को बेहतर बनाने की जरूरत तथा कलायत की अनाज मण्डी तक किसानों की पहुंच को आसान बनाने की जरूरतों को देखते हुए इस आवश्यक परियोजना को शीघ्र मंजूरी देने के लिए भी कोई प्रस्ताव सरकार के विचाराधीन है; यदि हां, तो उसका ब्यौरा क्या है ?

----

### महाविद्यालय भवन का निर्माण कार्य पूरा करना

**\*30 श्री भगवान दास (नीलोखेडी):**

क्या उच्चतर शिक्षा मंत्री कृपया बताएं कि:-

(क) क्या यह तथ्य है कि राजकीय महाविद्यालय, तरावडी का निर्माण कार्य, जो कि सरकार द्वारा वर्ष 2021 में 1652.18 लाख रुपए की लागत से स्वीकृत किया गया था, अभी भी अधूरा है;

(ख) उपरोक्त महाविद्यालय के अधूरे निर्माण कार्य के लिए पुनः निविदा की प्रक्रिया को कब तक पूरा किए जाने की संभावना है; तथा

(ग) उपरोक्त महाविद्यालय का निर्माण कार्य कब तक पूरा किए जाने की संभावना है?

----

### **रेवाड़ी में नई जल भंडारण सुविधा का निर्माण करना**

**\*31 श्री लक्ष्मण सिंह यादव ( रेवाड़ी):**

क्या जन स्वास्थ्य अभियान्त्रिकी मंत्री कृपया बताएं कि:-

क) क्या रेवाड़ी शहर के नजदीक के गांव लिसाना में उपलब्ध लगभग 80 एकड़ पंचायती भूमि को खरीद कर शहर के लिए एक नया बड़ा जल भंडारण टैंक के निर्माण करने का कोई प्रस्ताव सरकार के विचाराधीन है; तथा

ख) यदि हां, तो इस मामले पर अब तक सरकार द्वारा क्या कार्यवाई की गई हैं?

----

### **बाई-पास तथा चार-मार्गी सड़क का निर्माण करना**

**\*32 श्रीमती गीता भुक्कल ( झज्जर):**

क्या लोक निर्माण (भवन व सड़कें ) मंत्री कृपया बताएं कि:-

(क) क्या यह तथ्य है कि छुछकवास से गुजरने वाली मौजूदा सड़क ट्रकों तथा ट्रालों की भारी आवागमन के कारण अधिक जाम की समस्या का सामना कर रही है है, जिसके परिणामस्वरूप लगातार दुर्घटना होती हैं तथा बार-बार बहुमूल्य मानव जीवन की हानि होती है; यदि हां, तो लंबे समय से लंबित पड़े छुछकवास बाई-पास के निर्माण कार्य के अब तक शुरू नहीं किए जाने के कारण क्या हैं; तथा

(ख) क्या यह भी तथ्य है कि क्षेत्र में तेजी से बढ़ रहे औद्योगिकीकरण के कारण भारी ट्रक/ ट्रालों के जाम की वजह से झज्जर से बहू- झोलरी वाया गवालीसन, छुछकवास, मातनहेल, ससरोली तथा झडली तक जाने वाली सड़क अत्यधिक दुर्घटनाओं का क्षेत्र बन चुकी है जिससे लगातार दुर्घटनायें तथा जन जीवन की हानि हो रही हैं; यदि हां, तो उक्त सड़क को चौड़ा करने तथा चारमार्गी न करने के कारण क्या हैं?

-----

### जिला नागरिक अस्पताल भवन का निर्माण

**\*33 श्री जगमोहन आनन्द (करनाल):**

क्या मुख्यमंत्री कृपया बताएंगे कि:-

क) क्या यह तथ्य है कि माननीय मुख्यमंत्री द्वारा की गई घोषणा के अनुसार, करनाल के जिला नागरिक अस्पताल को करनाल के सेक्टर-32 में हरियाणा शहरी विकास प्राधिकरण की ज़मीन पर एक नए 200 बेड वाले भवन का निर्माण करके स्थानांतरित करने का प्रस्ताव है; तथा

ख) क्या यह भी तथ्य है कि उक्त ज़मीन अभी तक स्वास्थ्य विभाग को स्थानांतरित नहीं की गई है; यदि हाँ, नए अस्पताल भवन का निर्माण शुरू करने के लिए हरियाणा शहरी विकास प्राधिकरण द्वारा उक्त ज़मीन को कब तक स्थानांतरित किए जाने की संभावना है; तथा

ग) क्या सरकार ने लंबे समय से लंबित इस घोषणा को पूरा करने के लिए किसी वरिष्ठ अधिकारी को विशेष ज़िम्मेदारी सौंपी है, जो कि पिछले 5 वर्षों से लंबित पड़ी है; यदि हाँ, तो उसका ब्यौरा क्या है?

-----

### इलेक्ट्रिक बसें उपलब्ध करवाना

**\*34 श्री प्रमोद कुमार विज (पानीपत सिटी):**

क्या परिवहन मंत्री कृपया बताएंगे कि :-

(क) क्या यह तथ्य है कि पानीपत शहर में भारी यातायात जाम को नियंत्रित करने के लिए सरकार ने शहर में इलेक्ट्रिक बसें चलाई हैं तथा इस पहल के अन्तर्गत एक चार्जिंग स्टेशन का निर्माण भी किया है ;

(ख) क्या यह भी तथ्य है कि इस योजना के अंतर्गत पानीपत को आवंटित होने वाली 50 बसों में से अब तक केवल 15 बसें ही पानीपत डिपो को उपलब्ध कराई गई हैं; तथा

(ग) यदि हाँ, तो पानीपत डिपो को शेष इलेक्ट्रिक बसें कब तक उपलब्ध करवाए जाने की संभावना है?

-----

### प्राचीन बौद्ध स्तूप का विकास करना

**\*35 श्री योगीन्द्र सिंह राणा (असंध):**

क्या विरासत एवं पर्यटन मंत्री कृपया बताएंगे कि:-

क) क्या यह तथ्य है कि कुषाण काल से संबंधित प्राचीन तथा विशालकाय बौद्ध स्तूप (जरासंध का टीला) असंध में स्थित है;

ख) क्या उपरोक्त स्तूप को अंतर्राष्ट्रीय बौद्ध सर्किट में शामिल करने तथा इसे पर्यटन स्थल के रूप में विकसित करने का कोई प्रस्ताव सरकार के विचाराधीन है; यदि हाँ, तो उक्त परियोजना की वर्तमान वित्तीय तथा भौतिक स्थिति क्या है तथा अंतर्राष्ट्रीय पर्यटकों को ध्यान में रखते हुए उपरोक्त स्थान पर पर्यटक सुविधा केंद्र, पहुँच मार्ग तथा सौंदर्यीकरण कार्यों जैसी अवसंरचना कब तक विकसित किए जाने की संभावना है; तथा

ग) यदि नहीं, तो इसके कारण क्या हैं ?

----

### समायोजन तथा बंद किए गए विद्यालयों का ब्यौरा

**\*36 श्री अर्जुन चौटाला (रानिया):**

क्या स्कूल शिक्षा मंत्री कृपया बताएंगे कि:-

क) राज्य में सरकार द्वारा समायोजन किए गए विद्यालयों का वर्ष-वार ब्यौरा क्या है तथा वर्ष 2019 से अब तक ऐसे समायोजन के कारण बंद किए गए विद्यालयों की संख्या कितनी है; तथा

(ख) क्या राज्य में उपरोक्त विद्यालयों के समायोजन के बाद छात्रों के दाखिले/नामांकन के आंकड़ों में वृद्धि हुई है; यदि नहीं, तो इसके कारण क्या हैं?

----

### रेलवे क्रॉसिंग पर पुल बनाना

**\*37 श्रीमती सावित्री जिन्दल ( हिसार):**

क्या लोक निर्माण (भवन एवं सड़कें) मंत्री कृपया बताएंगे कि:-

क) क्या यह तथ्य है कि डाबडा चौक से निरंकारी भवन सड़क पर दोनों रेलवे क्रॉसिंग के बार-बार बंद होने की वजह से हर समय ट्रैफिक जाम रहता है;

ख) क्या उपरोक्त दोनों रेलवे क्रॉसिंग पर ऊपरवर्णित ट्रैफिक जाम को हटाने के लिए पुलों का निर्माण करने का कोई प्रस्ताव सरकार के विचाराधीन है; तथा

ग) यदि हाँ, तो उपरोक्त पुलों के कब तक निर्मित किए जाने की संभावना है?

----

### लोकल रूट बसों के स्टॉपेज से संबंधित ब्यौरा

**\*38 श्री बलवान सिंह दौलतपुरिया (फतेहाबाद):**

क्या परिवहन मंत्री कृपया बताएंगे कि:-

(क) क्या फतेहाबाद जिले में राष्ट्रीय राजमार्ग पर स्थित गांवों भोड़ा होशनाक तथा खाराखेडी के बस स्टैंडों पर लोकल रूट बसों के स्टॉपेज के बारे में कोई प्रावधान है; यदि हां, तो उसका ब्यौरा क्या है; तथा

(ख) क्या भोड़ा होशनाक तथा खाराखेडी गांवों से जाने वाले यात्रियों की टिकटों को पंच करके सरकारी रिकॉर्ड में दर्ज किया जा रहा है?

----

### **विशेष गिरदावरी करवाना तथा किसानों को मुआवजा देना**

**\*39 श्री बलराम दाँगी (महम):**

श्री बलराम दाँगी, एम.एल.ए: क्या राजस्व एवं आपदा प्रबंधन मंत्री कृपया बताएंगे कि:-

(क) क्या यह तथ्य है कि जुलाई तथा अगस्त महीनों में भारी बरसात तथा जलभराव के कारण महम विधानसभा निर्वाचनक्षेत्र के भैणी सूरजन, सैमान, भैणी मातो, बहलबा, भैणी महाराजपुर, भैणी भैरों, भैणी चन्द्रपाल, बेंसी, गिरावड, फरमाना, खैरंटी बेडवा, मदीना, बहुअकबर, सीसर, अजाइब, भराण, मोखरा, महम, निंदाना तथा महमखेड़ी गांवों में किसानों की फसलों को भारी नुकसान हुआ है;

(ख) उपरोक्त प्रभावित गांवों में विशेष गिरदावरी कराने तथा प्रभावित किसानों को मुआवजा देने के लिए सरकार द्वारा क्या पग उठाए गए हैं; तथा

(ग) यदि हां, तो अब तक कितने किसानों को मुआवजा दिया गया है तथा उन्हें कुल कितनी राशि वितरित की गई है ?

----

### **खाद्य पदार्थों के नमूनों (सैंपलों) के संबंध में ब्यौरा**

**\*40 चौ. मामन खान ( फिरोजपुर झिरका):**

क्या खाद्य एवं औषधि प्रशासन मंत्री कृपया बताएंगे कि:-

क) गत पाँच वर्षों के दौरान राज्य में सरकार द्वारा एकत्रित किए गए खाद्य पदार्थों के नमूनों (सैंपलों)की जिलेवार तथा वर्षवार संख्या कितनी है तथा विफल रही खाद्य नमूनों



की संख्या कितनी है;

ख) एकत्रित किए गए खाद्य पदार्थों के नमूनों (सैंपलों) की टेस्ट रिपोर्ट जारी करने में लगने वाला औसत समय क्या है ;

ग) उपरोक्त विफल हुए खाद्य पदार्थों के नमूनों (सैंपलों) के संबंध में विभाग द्वारा दर्ज की गई प्राथमिक सूचना रिपोर्ट (एफ.आई.आर.) की संख्या कितनी है; तथा

घ) उन व्यक्तियों/दुकानों/फर्मों, जिनके खाद्य पदार्थों के नमूनों (सैंपलों) को विफल घोषित किए गए हैं, के खिलाफ सरकार द्वारा क्या कार्रवाई की गई है?

----